
जितलो मोग मिठाक खारसाणिचो 
तितलोच मोग हांव ताचेर करतां 
जितलो विस्वास दिसाक रातीचो 
तितलोच विस्वास हांव ताचेर दवरतां 
हेच खातीर जिणेतले भूयफोड 
हांव म्हज्या घरकाराक भेटयतां . 


दोन उतरां 


भूयफोड ! मळबाची दुकां धर्तरेच्या हड्ड्यार व्हांवतात . तिचे काळीज 
भिजता आनी मागीर तिच्या काळजांतले सुख - दुखाचे उमाळे भूयफोडांच्या रूपान 
भायर सरतात . अशेंच कितें मनशाचे जिणेत घडटा . जिविताच्या प्रवासांत आमचे 
सरभोंवतणी कितलेशेच भूयफोड वयर सरतात . थोड्यांक पळोवन खोशेक शीम 
मेर नासता जाल्यार हेरांक पळोवन दोळ्यांक हुंवार येता . थोडे भूयफोड मोगाचे 
जाल्यार हेर रागाचे . काय आसतात यादिंचे जाल्यार काय विसरभोळ्यांचे ! 

म्हज्या मनांत तर काय भूयफोडाची याद घर करून रावल्या जाल्यार काय 
जाणांचेर दोळ्यांतल्या दुकां वांगडा विसर पडला . अस्तुरी जाल्ल्यान काय 
भूयफोडानी दिल्ले त्रास मर्यादीत व्हावपी नदी सारके काळजांत सांबाळून दवरल्यात 
जाल्यार केन्ना केन्नाय मर्यादिची शीम - मेर सोडून कविते रूपान कागदार प्रकट 
केल्यात आनी अशेच ताचे मदले काय भूयफोड हावें कुशीक काडून तुमचे मेरेन 
पावोवपाचो यत्न केला . आतां तांची रूच तुमचे , जण एकल्याचे , जिबेर आसा . 
आशा बाळगिता , तुमच्या सगळ्यांच्या घरांनी , म्हज्या ह्या भूयफोडाक मनोरंजना 
खातीर सालांत ना जाल्यार चवेपासत रांदचे कुडींत तरी जागो आसतलो ! देव बरें 
करूं ! 

ग्वादालूप डायस 


ग्रीन पीस हाऊ . सोसायटी 
नागाळी ताळगांव 


२०.१.२००६ 


प्रिय ग्वादालूप बाय , 
तुका मायेमोगाचो नमस्कार . 


आमच्या जिवितांत बरे कवितेची वळख योगायोगान आनी 
मोठ्या भाग्यान जाता . ' सुनापरान्त'च्या आयतारचे पुरवणेत तुज्यो 
काय कविता वाचिल्ल्यो . पूण कित्याक कोण जाणां तांचेकडेन म्हजें 
लक्ष गेलें ना . पूण फाटल्या स्वातंत्र्य दिसा निमतान आयिल्ल्या 
' कोंकण टायमच्या ' अंकातल्यो तुज्या वेंचीक कविता वाचल्यो आनी 
खऱ्यानीच हाव भारावन गेला . गोंयचो मोग , देशभक्ती अशा 
आशयाच्यो त्यो कविता . हे विशय झरोवन झरोवन गुळगुळीत फातर 
कशे जाल्ले . पूण तुवें हेच विशय वेगळे तरेन व्यक्त केले . नवी शब्दकळा 
आनी सहज जुडिल्ली यमकां आनी म्हत्वाचे म्हळ्यार तातूंतली तीख 
अशी संवेदना मनाक स्पर्श करून गेली . तुजे मदल्या कवियत्रीची 
वळख म्हाका तुज्या त्या चार कवितांनी करून दिली . शितावयल्यान 
भाताची परिक्षा अशी एक म्हण्णी आसा . ताका धरून म्हाका तुज्यो 
हेर कविता वाचपाची उमळशीक लागली . आमचे कोंकणीत शीला 
कोळंबकार , मीना काकोडकार , जयमाला दणायत , स्टॅला डि कोश्ता 
सारकिल्यो बायल कथाकार आसात . फुडले पिळगेंत आमकां हेमा 
नायक , शांता कंटक , जयंती नायक ही नांवां दिसतात . पूण कवितेच्या 
मळार मात ह्या तोलाची नावां दिसनांत . पूण आतां नूतन साखरदांडे , 


नयना आडारकार , माया खरंगटे ( ताणी कथाय बो बरयल्यात ) 
ह्यो कवियत्री आयल्यात . ताणी तोला मालाच्यो कविता बरयल्या ते 
भायर कोंकणी कविता ताणी लोकां मेरेन पावयल्या . आतां हांव पळयतां 
एके नवे पिळगेची कविता आकाराक येता . दर एक पिळगी आपली 
अशी संवेदना घेवन येता . तिचे अशें अणभव विश्व आसता . तुजे 
पिळगेविशी म्हाका तशेंच म्हणचे दिसता . ज्या अणभवांतल्यान तुमची 
पिळगी वता ताची सावळी तुमचे कवितेचेर पडिल्ली दिसता . आनी तें 
सभावीक दिसता . आजकाल दुस्वास आनी एकामेकांविशींच्या 
दुबावाच्या वातावरणान आमची मनां म्हेळी जाल्यांत . पूण तूं कितें 
म्हणटा पळय 

उमाशेचे काळखे राती 
उजवाडाची पण्टी पेटय 
इश्टांक परबी दिता तेन्ना 

दुस्मानाकूय मोगान वेंगय . 
तुजी हीं उतरां काळजाक थाकाय दिता . मन उमेदीन भरून वता . 
आमचे परधार्जणे वृत्तीचेरूय तूं तुजे कवितेतल्यान बडी मारता . आमची 
संस्कृताय , भास सोडून दिवपाक लागल्यात . पयसुल्लें आनी दुसऱ्याचे 
तें आमकां बरें दिसता . भास , भेस आनी हेर सगळं . ताचे मुखार 
आमकां आमगेल्या गिरेस्त दायजाची विसर पडटा . आमी आमकांच 
आतां घाणाक दवल्ल्यात अशें तूं किंवाट्यान म्हणटा . 

स्वतंत्र देशाचे गुलाम आमी 
गिन्यान दवरलें घाणाक 
कणसां कापून गेले फिरंगी 
आमी झगडटा तणाक 


ल्हान - व्हडांक जाण्टे -नेण्टयांक 
लागला विदेशी वारें 
शाब्बास ! आमच्या व्हडयाक 
जोडला आमी फिरंगी येरें . 


हांगा तुवें उपरोधी शैलीचो कितलो सुंदर वापर केला . तुज्या उतरांनी 
लिपिल्ल्या गर्भित अर्थाक लागून तुजे हे कवितेक वेगळीच उंचाय 
आयल्या . कवी वा लेखकान सामाजिक लागणुकेक पाळो दिवचो 
काय ना हाचेर आमी जायतो विचार केला . आयजूय तो करीत आसात . 
कलावंत हो समाजाचो घटक आसता . ताका लागून सरभोंवतणी जें 
घडटा ताचो परिणाम ताचे कलाकृतीचेर जावप हे सभावीक आसता . 
सगळ्यांचे बाबतींत तशें घडटाच अशें ना . काय जाण अलिप्त वृत्तीचे 
आसतात . ती दर एकल्याची प्रकृति अशें म्हणूक जाय . सामाजिक 
जाणविकाय कवितेचो आशय जावं येता . पूण ताका कवितेचे मुल्य 
हाडपाची तांक कवी भितर आसपाक जाय . नाजाल्यार ती प्रचारकी 
थाटाची जातली . खंयच्याय अणभवाक भिडपाची तांक आसले बगर 
ताका कवितेचो रूपकार खऱ्या अर्थान येवप शक्य ना . तुजे भितर 
ती तांक कांय वाट्यांनी आसा म्हणपाची गवाय तुजी ही कविता 
दिता . पूण ‘ निवडणूक ' ही कविता मात थोडी फिकी दिसली . घडये ती 
मनांत सारकी रूजलेबगर कागदार देविल्ली दिसता . अणभव मनाचे 
मातयेत रूजप हाका खूप म्हत्व आसता . तो सारको रूजले बगर 
आपलोसो जायना . अणभव आपलो आसप आनी आपलो जावप 
हाका कवितेचे अभिव्यक्तीचे नदरेन खूप म्हत्व आसता . मदल्या 
काळांत सामाजिक अश्या कवितेतल्यान व्यक्त करपाची चाल आयली . 
अणभव नासतना फॅशन म्हूण काय जाण तशो कविता बरोवपाक 
लागले . ताका लागून जालें कितें ? मूय चाबल्यार सोरपान डंख मारिल्ले 
भशेन ते कवी आडुक लागले . परिणाम कविता नकली दिसूक लागली . 
न्हय तर ती नकलीच जाली . असल्यो कविता पावसांत किल्लून 
आयिल्ल्या आळम्याच्या सत्र्यांभशेन आसतात . अस्सल अणभवाची 
कविता मातयेंत खोल मेरेन मूळ धरता . ती खऱ्या नाण्याभशेन 
खणखणीत वाजता . कवीन हाचे भान दवरपाक जाय . 

तशे पळोवंक गेल्यार तुजी कविता प्रथम पुरुशी . म्हळ्यार 
' हाव ' हो तिचो मूळ स्वर . Individualistic . हो ' हांव ' जरी कवितेतल्यान 
स्पश्ट दिसलो ना तरी तो तुजे कवितेक पुराय व्यापून रावला . ती 
मोगाचे सूर आळयता , सैमाचे स्तोत्र गायता . तशेंच तातूंत 
मनीसपणाची होरावणी आसा . तुजी ' याद ' ही कविता घेतां : 


झाडाची पानां पडलीं गळून 
बायो - न्हयो गेल्यो आटून 
तरी मोगा आज म्हाका 
याद तुजी आयलीना 
येतली कशी जेन्ना मोगा 
हांव तुका विसरलेच ना . 


खरें म्हळ्यार मोग हो सगळ्यांच्याच लागींचो विशय . ह्या विशयाचेर 
मेजूक येवपाक ना इतल्यो कविता आयज मेरेन बरोवन जाल्यात . 
पूण वेगळेपण हे तुजे अभिव्यक्तीत आसपाक जाय . हेच कवितेतल्यो 
पयल्यो चार वळी नवें आनी वेगळे अशें कांयच सांगीना . पूण पांचवी 
आनी सवी वळ एक वेगळीच चमक घेवन येता आनी पयल्या चार 
वळीक अर्थपूर्ण करतात . आनीक अशीच दुसरी तुजी कविता 
कुळाराची ओढ व्यक्त करपी . र . वि . पंडित आनी रमेश भगवंत 
वेळुस्कार हांच्यो कविता ह्याच विशयाचेर आसात . पूण तुजे कवितेचो 
आविश्कार खूप वेगळो जाला . 

म्हज्या कुळाराची वाट 
मोडत मोडत वता 
पावल तिचेर दवरतांच 

मळबार आसा दिसता . 
ही कविताय म्हाका प्रेमाचोच अविश्कार कसो दिसता . आपल्या 
कुळाराचे ओडी वांगडाच घरकाराचो मोगूय तुका एके वटेन ओडीत 
आसा . घरकाराचे यादीतूंय एक आगळीच ओढ आसा . मनशाक 
कसलोच केन्नाच विसर पडना . विसरायेंतूच याद आसता . तुजे कवितेचो 
आशय ' यादी ' भोंवतणी तुवें गुंफला . ' कणेरां ' ही कविताच पळय . 

' जळीं - मळीं मनांत म्हज्या 
कणेरी झाडाक कांटे 
कणेरा रूपान झाडाक फुटल्यात 
कितलेच यादिंचे फोटे 


हे यादी मदीं तुजें भुरगेपण लिपला . तूं ‘ भुरगेपण ' हे कवितेत म्हणून 


वता 


यादींच्या भोवऱ्यांत 

भुरणं हांव ल्हान 
आनी ह्या यादीतूच शेणिल्ले भुरगेपण परत एक फावट अणभवपाक 
मेळटा . 

यादी भोंवर थांबलो 
भायर हाव आयलें 
खीण भर भितर वचून 

शेणिल्लं भुरगेपण मेळ्ळे . 
तुजी कविता जिविताच्या वेगवेगळ्या आंगांचेर चिंतन करता . मनशाचो 
पडमूर स्वभाव तुका निखालूच मानवना . जिबेक हाड आसलें तर / 
काय बरें जावपाचें | वायट हांव उलयताना / मात्शे तरी दुखपाचे अशें 
म्हणटनाच तूं अत्यंत निरागसपणान आयुश्य कितलें कळिल्ले तर 
मळबार हाव उडपाचें | गर्व माथ्यार चडून | तुका देव विसरपाचे अशें 
सहज म्हणून वता . देवाची सासाय हो एक तुजे कवितेचो विशय . तूं 
देव हे संकल्पनेकडेन वेगळे नदरेन पळयता . तूं देवळांतल्या वा 
इगर्जीतल्या देवा परस हाडामासाच्या मनशाक मानता . मनशा 
भितरूच तूं देवाक पळयता . म्हूण तुज्या ओठांतल्यान उतरां येतात ती 
अशी . 

देवाक दिली नाल्ल - पोड 
आरती - पुजा के ल्यो व्हड 
दारार आयिल्ल्या भुकेल्ल्याक 
जेवण मात वाडूक ना 
ह्याच खातीर म्हजें दान 

देवा मेरेन पावूक ना 
आजकाल आमी देवाचो बाजार मांडला . ताका लागून आमी देवापासून 
पयस पावल्यात . संवसारांतले सगळे धर्म आनी पंथ आमकां दुसऱ्या 
मदीं देव पळोवपाक सांगतात . कबीरा सारकिलो संत आमकां एक 


सारको हेच सांगीत आयला . पूण आज आमी शिकिल्ल्यानी ताचे 
कडेन सामकी आडनदर केल्या . आमच्या स्वार्थाखातीर अशें हांव 
म्हणटां . आयच्या काळाक तुजी ही कविता लागू पडटा . थोडेशे हे 
समाज प्रबोधन . कवीन समाजप्रबोधन करचें काय ना हो एक खेरीत 
प्रस्न आसा . हाचेर वेगवेगळ्या कवी आनी बरवप्यांची वेगवेगळी 
मतां आसात . शुध्द कलावादी भुमिका घेतिल्ल्यांक समाज प्रबोधनाच्या 
दांव्याक बादचे न्हय . अशें जरी आसलें तरी कवितेक खंयचोच अणभव 
वर्ण्य नासता.तूं त्या अणभवाक कलेच्या पांवड्यार कितले तांकीन 
व्हरता हे म्हत्वाचे आसता . ' गॅर्नीका ' म्हूण पिकासोचें एक नामने 
चित्र आसा . चित्रकलेच्या संवसारांतलो तो एक वाटचिरो अशें 
समिक्षक मानतात . ते दुसऱ्या म्हाजुजांत मनीस संहार जालो त्या 
विशयाचेर आसा . मनशामदी आशिल्ले क्रुरतायेचें तातूंत चित्रण आसा . 
कलेची सगळी मुल्यां सांबाळून केल्लो आविश्कार . खंयचेय 
साहित्यकृतींत प्रचारकी थाट आसपाक जायना . ताचे मोल उणें जाता . 

जाणा , तुजे कवितेत म्हाका आनीक एक गजाल होल्मली . 
तुका जातकच संगिताचो कान आसा . देखून तुजे कवितेत यमका 
आपसूक जुळून येतात . ओडून ताणून चंद्रबळ हाडचे पडना . 
Predictable यमकां तुजे कवितेत आडवादान मेळटात . देखीक 
' आशिर्वाद ' हे कवितेतलें निमाणे कडवें पळय : 

एक सुखी घराबो 
घडचो तुज्या हातान 
र्या तुज्या माथ्यार 

वायट जळू वोतान 
ह्या कडव्यात ‘ हातान ' आनी ' वोतान ' कितली सहज जमल्यांत . नादाक 
लागून कानाक गोड लागतात हे तर जालेंच पूण तेच बराबर ताका 
अर्थाची वलयां येतात . आनी ताका लागून अर्थाची व्याप्ती वाडूंक 


पावता . 


तरणे पिळगेविशी म्हजी एक खंत आसा . तुमची पिळगी 
जितलें वाचूंक जाय तितलें वाचिनात . म्हज्या तरण्या इश्टांकडेन हांव 


उलयतां तेन्ना आमी वसवशाभशेन वाचताले . कोंकणीतलीच न्हय तर 
हेर भासांतल्यो कविता आमच्या वाचपांत आसताल्यो . तेन्ना मराठीत 
' सत्यकथा ' म्हूण एक म्हयनाळे येतालें . हे म्हयनाळे मराठी साहित्याचो 
मापदंड अशें सगळे मानताले . ताची आमी उमळशिकेन वाट 
पळयताले . तातूंतल्या साहित्याचेर भासाभास करताले . तशेंच हिंदीतले 
कवी आमचे पिळगेन दोळे उक्ते दवरून वाचले . तातूंतल्यान आमची 
पिळगी घडली . हे वाचपाचे कल्चर आज उणें जाल्लं दिसता . 

जशें संगीत शिकपाखातीर गुरू आसता आनी चित्रकले 
खातीर शाळा आसता तशी सोय कवी खातीर नासता . म्हाका रायनर 
मारिया रिल्क ह्या नामनेच्या जर्मन कवीची याद जाता . फ्रांज जेवियर 
काप्पुस ह्या कवी जावंक सोदपी इश्टाक ताणे पत्रां बरयल्यांत ती ह्या 
संदर्भात मोलाची आसात . तो म्हण्टा ‘ सदांच सगळे तुजी कविता 
माथ्यार घेतले अशें तूं समजूं नाका . टिका सोसपाची तांक तुजे भितर 
आसपाक जाय . सगळ्यांत म्हत्वाचे म्हळ्यार तुजें नीज वळख . म्हाका 
आनी हाचेपरस वेगळे सांगपाचें ना . अंती अणभव हेच कवीचें संचित . 
अणभव नासत जाल्यार उतरां पोकळ दिसपाक लागतात . अणभव 
नासत जाल्यार प्रतिमा आनी प्रतिकां नाकापरस मोती जड जातात . 
एका अर्थान कवी आपले अणभव कवितेत invest करता . ' 

फाटले कांय दीस तुजी कविता म्हज्या वाचपांत आसा . एकाद्री 
रागाची बंदिश मनात घोळत रावची तशी तुजी ही कविता . तुजे कवितेक 
आनी पर्यायान कोंकणी कवितेक पर्जळीत फुडार आसा अशें हांव 
मनापासून म्हणटा . 
तुजी कविता अशी वाढू आनी फळू अशी आस्त बाळगून .. 


तुजो 
माधव बोरकार 

५७. रस्तो 

प्रार्थना 


संवसाराच्या घडयणाराक 
काळजांतल्यान वंदन 
ओपता तुकां भूयफोड ' हे 
वांगडा फुलां चंदन 


तुवेंच धरले हाताक म्हज्या 
मनांत घातले विचार 
सगळ्यो कविता बरोवन काडूंक 
तुवेंच दिलो आदार 


जल्माक येवंचे पयलीं हांव 
हातार तुज्या म्हजें नांव 
आतां म्हज्या हातातलो वावर 
तुज्याच मनाप्रमाण जांव 


मूंगफोड 


1 


भूयफोड 


शिरांदारानी पडलो पावस 
सैमाक लागलें पिशें 
मळबा दुकां घरा पाडसार 
भुरग्यां तोंडार हाशें 
व्हकल सोदूंक बेब्या गळ्यात 
डरांव डरांव गिता 
माकडीण सांगता माकडाक 
घर तरी करचें आता 
कुळारा वचपाची चितनां चिंतपी 
आंबाड्याक जालीं पोरां 
काजू रोप्याक कारांद्यांनी 
घट्ट बांदली दोरां 
पयल्या पावसाच्यो अमुरपिक्यो 
यादी कितल्यो गोड 
पावसा नादार जमनी काळजार 
उमाळ्यांनी फुल्ल्यात भूयफोड 


2 


भूयफोड 


उतर 


उतर केन्नाय जावन फूल 
काळजांत दमदम सुट्टा 
उतर केन्नाय जावन कांटो 
काळजांत भितर तोपता 


उतर केन्नाय सूय जावन 
तुटिल्ले धागे जोडटा 
जावन केन्नाय धारे तलवार 
मदींच कुडके करता 


उतर केन्नाय जावन साकर 
मन गोड करता 
केन्ना केन्नाय मीठ जावन 
पोरणे घाय चोळटा 


वायट जांव बरें उतर 
जिबेर आकार घेता 
ओठांवयल्यान गेल्लें उतर 
धरूंक कोण ना शकता 


भूयफोड 


3 


वाट तुजी 


तुज्या येवकाराक मोगरे कळे 
काजळ घालून रस्त्यार दोळे 
तूं मात आयलो ना 
तुजे खातीर मोगरे कळे 
फुलचे मात रावले ना 
तुजे खातीर पेटयली वात 
जागयली हावें सगळी रात 
तूं मात आयलो ना 
तुजे खातीर मेणवात हाव 
दवरूंक कशेंच शकले ना 
तुजे पासत सांवरी बोंडा 
हांसूक उगडली आपली तोंडा 
तूं मात आयलो ना 
तुजे खातीर सांवरीन आपलो 
कापूस मात राखलो ना 
मोगरे कळे फुलून गेले 
वातीन आपले धापले दोळे 
सांवरीन वायर उबयले केंस 
तरी पूण हावें तुजी 
वाट पळोवची सोडूक ना 


4 


भूयफोड 


मोगाचो दुस्मान 


सोदल्यार कोणांक मेळचो 
आडायल्यार तो रावचो ना 
आसतना आपल्या नेटार 
कोणांचेंच तो आयकना 
येतना दांत किल्लायत येता 


वतना नुकसाण करून वता 
आवय - बापूय , भाव - भयण 
कोणाकूच तो वळखना 
आपलेच सगळे सारकें म्हणपी 
संवसारभर ताची नामना 
कोणेच ताका न्हय सोदचो 
आयल्यार लांब श्वास घेवंचो 
एक ते शंभर आंकड्यांचे 
झळकेक मात तो रावना 


मूंगफोड 


5 


एका दिसाचो राजा 


म्हयन्या पगार पडलो हातार 
लागलो घरचे वाटेक 
तावेन दिसले भितर सरलो 
मात्शे बाटले भेटेक 
लकत - लकत आयलो घरा 
दाराक म्हयन्याची बिला 
बायल भुरग्यांक सांबाळटां 
म्हणसर अर्दो जाला 
पगारा दिसा मेजार आमच्या 
जेवण आंबट तीख गोड 
एकाच खिणाक समजना कशी 
काबार जाता जोड 
म्हयन्याक एक दीस राजा 
बायल म्हजी दासी 
बाकी दिसांक तिनूय पारार 
हांव तिचो चपरासी 


6 


भूयफोड 


भिरांत 


दुबावाची वेर 


विस्वासाच्या हारशाक 


फुटपाची भिरांत 


मातयेच्या कळशाक 
गुलाबाच्या फुलाक 
गांजिलांचे भिरें 
बरेपणाच्या रस्त्यार 
वायटपणाचें सारें 
स्वार्थी चिखलांत 
निस्वार्थी साळक 


कचऱ्या पेटयेत 


जल्मल्लें बाळक 


दुर्बळांचो उलो 


भेऱ्या कानार 
गिरेस्त नाचता 


आपल्याच नादार 
कोणूच हांगा 
न्हय कोणाचो 
आपूण आपल्याक 
देव सगळ्यांचो 


भूयफोड 


7 


दशणी झाड 


दशणी झाडा तुस्त तुजी 
करची सांग गो कोणे 
फुडले बागेत आसप म्हळ्यार 


एक व्हड देणे 


सभाव ताचो खूप वेगळो 
सामकी कमी वाड 
लांब उंच जावंचे सोडून 

मोटवेंच जाता झाड 
बारीक पांचव्या विणयांक 
तांबडेच बांदल्यात लास 
सरबटिल्ल्या आंगार ताच्या 
शेड्ड्यांची पिकनीक खास 

कालची फुलां उरनात आज 
आयच्यांक फाल्या ना फुडार 
तरी दुखाची साया ना 

मातपूण ताच्या तोंडार 
गिन्यान आशिल्लीं मनशां आमी 
कालच्या रागान जियेतात 
फाल्यांचो हुस्को काडून 
आयचो दीस होगडायतात 


8 


भूयफोड 


दोंगराचे तेंगशेर 


उजवाडाचे मोल 
काळखांत मेळटा 
सावळेची शितळकाय 
वोतांत कळटा 
रातीक लागता 
उमळशीक दिसाची 
दीस पळयता 
वाट रातीची 
उदकाची गोडसाण 
तानेल्ल्यांक विचार 


मेल्ल्याची तुस्त 


जित्यांच्या वोठार 
जो मेरेन 


पुनव आसा 


तोंडार अमवास 
आसची न्हय 


पुनवेचे चान्ने 


अमवाशे रातींत 
मेळटा खंय ? 

नसाय 


पिंपळाच्या झाडार आसलो घोंटेर 
घोटेरांत आसली पिला चार 
सकाळी सदाच बेगीन उठचें 
आवय घालताली तांच्या कानार 

पिंपळा पानांनी आसल्यो किडी 
सुस्त बोन्हिदताल्यो 
दीस माथ्यार पावतकीच 

जांबय दीत उटाल्यो 
सवण्या पिला बेगीन उठटात 
किडी आवयक जाली नसाय 
फाल्यांच्यान बेगीन उठात 
कापस्ताद सवण्यांक दाखोवंक जाय 

आवयचो 
कशेय तरेन मानचोच पडलो 
सवण्यां - पिलां उठचे पयलीं 

किडीं घराबो जागो जालो 
हरशीं उसरा उठपी किडी 
आज बेगीन उठल्यो खयो 
सवण्यां घोंटेरा मुखार वचून 
हडें फुलोवन बसल्यो बो 

सवण्या पिलांनी उगडून चोंची 
अशोच तांकां घेतल्यो भितर 
आवय कीड पळयत उरली 


हुकूम तो 


काळजार आपल्या धरून फातर 

कणेरां 


जळीं - मळीं मनांत म्हज्या 
कणेरी झाडाक कांटे 
कणेरा रूपान झाडाक फुटल्यात 
कितलेच यादींचे फांटे 


बारीक तरण्या कणेरा भितर 
भुरगेपण म्हजें सजला 
अमुरपिक्यांत तांबसाण भरसून 
तरणेपण म्हजें रंगला 


काट्यां - कुट्यांतल्यान एक कणेर 
सुर्या वतान पिकला 
तांतूंत भितर सगले म्हजे 
म्होवाळ जिवीत विणलां 


अर्दी सुकून मिरयो पडल्यात 
भरवंसो ना देंटार 
केन्ना झडत सांगू नज 
वाऱ्या झोताच्या नेटार 

3 


पावलां 


सांजेवेळार दर्या देगेर 
दिसली तुजी पावलां 
पळोवन खोशी जावंचें 
तोंड म्हजे बावला 

तुज्या पावलांक तेंकून कोणे 
मारल्यांत आपली पावला 
फुडें - फुडें पळयत जाल्यार 

पावलाक पावल जोडला 
पावलांचे हे काणयेन म्हाका 
खूप कितें सांगले 
तुज्या - तिच्या पावला पोंदाक 
पावल म्हनें लिपलें 

केन्ना तरी येतले ल्हार 
वाट पळोवन रावला 
रेंवेंर फक्त दिसतली 
तुजीं - म्हजी पावला 

जिवीत 


जिवीत थोड्यांक सपन एक 
फकत न्हिदेंत पळोवपाचे 
जाल्यार थोड्यांक उमाणे 
जागें रावून सोडोवपाचें 
जिवीत थोड्यांक बाय एक 
एकाच जाग्यार बसपाचें 
जाल्यार हेरांक नदी जावन 
व्हांवत पयस वचपाचे 
जिवीत थोड्यांक अमवाशे रात 
सगळ्यांक काळोख करपाचे 
जाल्यार हेरांक पुनव जावन 
चान्ने सगळ्यांक शिंपडावपाचें 
जिवीत थोड्यांक कोळसो एक 
हेरांक जळयत रावपाचें 
जाल्यार थोड्यांक मेणवात जावन 
दुसऱ्यां खातीर जळपाचें 
जिवीत थोड्यांक पेन्सील कशी 
जाय जाल्यार बरोवंचें 
नाका जाल्यार धवे फोलीर 
काळें जायसर झरोवचें 

दिव्यांची परब 


अमवाशेचे काळखे राती 
उजवाडाची पण्टी पेटय 
इश्टांक परबी दिता तेन्ना 
दुस्मानाकूय मोगान वेंगय 

फोव गोडान कालयताना 
मोगाचे अमृत रकय 
घरार लायिल्ल्या दिव्यांचो 

सरभोंवतणी उजवाड फांकय 
नवे कपडे घालता तेन्ना 
चुनो - रंग काळजाक सारय 
काळजांत आशिल्लो राग द्वेस 
पण्टे वांगडा तेलांत जळय 

दिवाळी ही मनयताना 
सुखाची फुला फुलय 
सदांच दिवाळी जाल्लेवरी 
संवसारांत जीण जगय 

म्हाका जागो खंय आसा ? 


बाळक जेजुचो जल्म मनोवूक 
उबारलो देखावो बेल्या नगराचो 
एके वाटेन कसाळ अरण्ये 
दुसरे वाटेन गोठो करडाचो 

ल्हान - मोटे फातर एकठावून 
दोगुल्ली तयार केली 
गोठ्यांत भितर बाळक जेजूक 

खावणी करडाची सजयली 
गोठ्यावयर नाताला झाडाक 
सोबीत सुंदर नखेत्र लायलें 
सगळं मनांप्रमाण जातकच 
रातचें मिसाक वचून आयलें 

बाळका जेजूक नमस्कार करूंक 
फुडें हांव सरलां मात 
बाळक जेजू हांसलो म्हाका 

प्रस्न केलो हालोवून हात 
सांग म्हाका तुजेखातीर 
गोठ्यांतूच जल्मचे हावें 
काळजांत तुज्या आसरो दिवूक 
म्हाका जागो दवरला तुवें ? 

याद 


झाडांची पानां पडली गळून 
बायो - न्हंयो गेल्यो आठून 
तरी मोगा आज म्हाका 
याद तुजी आयली ना 
येतली कशी जेन्ना मोगा 
हांव तुका विसरलेच ना 
कोगळांनी गायली गितां 
आंब्याक चंवर फुल्लो आता 
वारें उगडून गेलें जनेल 
तरी तुजी याद येवंची 
अशें म्हाका दिसलेच ना 
दिसचे कित्याक जर तुजी 
याद केन्ना गेलीच ना 
पावसाचे पडटात थेंबे 
पदां गायतात बांयतले बेबे 
धर्तरी नटल्या अशी 
लग्नाक तयार जावंची तशी 
पळोवन सगळे आज तर 
याद म्हाका येवंची आसली 
तरी म्हणटां जो मेरेन 
हांव तुका विसरचे ना 
याद तुजी येवंचीच ना 

हावेस 


बाळा म्हज्या तोंड तुजें 
चंद्रा परस गोल 
दोळे तुजे लिकलिकीत 
अर्थान भरल्यात खोल 
मोव नाजूक हात तुजे 
घडच्यो बो करण्यो 
यश येवंचे तुज्या वाट्याक 
पयस उरच्यो ताळण्यो 
माणकुलेच पाय तुजे 
चलची बरी वाट 
वायट व्यसनाक तुवें 
सदांच वळची फाट 
संवसाराच्या मापार तुजें 


व्हड जावंचें नांव 


संवसारांत तूं करता तितलें 
सर्गाक केल्लें जांव 

फकत तुजेखातीर 


खटखटायत देवाचे दार 
वर्सी मागून हाडलीं चार 
दोन गेली वाट पळोवन 
दोन सारलीं दुकां गळोवन 
चिंतनाक आतां ना थार 
खटखटायत देवाचे दार 
वर्सी मागून हाडलीं चार 
आडवीं - तिडवीं माडयत रानां 
सोदलो तुका उस्तीत पानां 
साद घालो उल्यार उले 
दुकांनी भिजले पोले 
खंयच तूं म्हाका दिसलो ना 
काळजांतले हावेस तशेच उरले 
तकलेर आता चिंतनाचो भार 
मोगा फकत तुजेखातीर 
खटखटायले देवाचे दार 
वर्सी मागून हाडलीं चार 
दीस सारले वरां मेजून 
राती काडल्यो न्हीद सोसून 
तुजे वाटेर म्हजे दोळे 
कोणांक सांगू म्हजे उमाळे 
वेंग म्हजी रिती आजून 


18 


भूयफोड 


तरी हांव मानचेंना हार 
मोगा हांव तुजेखातीर 
खटखटायतले देवाचें दार 
वर्सा मागून हाडटले चार 

सूख 


पिंपळाच्या पेडार 
वडाच्या झाडार 
कुळाराच्या आंगणांत 
घरकाराच्या बोल्सांत 
सुखाची पोटली 
खंयतरी शेणल्या 
तिका सोदीत सोदीत 
दोळ्यां पाकळी झडल्या 
चंद्रिमाचे कोरीत 
केसरव्हाळाचे झरीत 
आबोल्यांच्या मळ्यांत 
भुरग्यांच्या दोळ्यांत 
दुखाची सावळी 
सगळ्याक पातळल्या 
सूख सोदीत सोदीत 
जिणूच दु : खांत बुडल्या 

1 


सत 


सताचें वजें माथ्यार 
भोंवलें हांव जगार 

दवरणे खंयच दिसलेंना 

सगळ्यांक फटींचो हुवार 
ह्या हुंवारांत सांग कशें 
सांबाळू हांव वजें जय 

चिमटीभर फट सांगून 

वेतभर जाता तुजें 
सताच्या भरवंशार आमी 
सोदतात हांगा जगूंक 

फटिची कुदळ पळोवन 

सत वता पळून 
शंबर सुटल्यार उपकारता 
न्याय सावाक जावूक जाय 

एका गुन्यांवकाराक लिपोवूक 
शंबर जाणांची लटीक गवाय 


भूयफोड 

कुळाराची उमळशीक 


म्हज्या कुळाराची वाट 
मोडत मोडत वता 
पावल तिचेर दवरतांच 
मळबार आसा दिसता 
दोनी बाजुनी काण्णां - चुन्ना 
नाकांत वोंवळांचो वास 
वाऱ्या नेटान जमनीर 
काजू - आंब्यांची रास 
कुचकुचीत चंवरांत लिपून 
कोगळां गायतात गिता 
जशें सांगतात म्हाका 
हांगाच राव तूं आतां 
मनभुलयणी वाट ही 
लायता म्हाका पिशें 
हांगाच रावन जाल्यार 
घरकाराचें जातलें कशें 

ल्हार 


थंड शितळ किनाऱ्यार 
आयलें एक सोबीत ल्हार 
समजून आपल्याक मेळटलो 
म्हूण जिणेचो थार 


ल्हारान सांगलें किनाऱ्याक 
राव म्हज्या आदाराक 
एका कानान आयकून घेतले 
मागीर सांगणे उडयलें कोनशाक 


जाय तेन्ना लागी ओडलें 
खिणां भितर खडपार आपटिलें 
एका किनाऱ्याक हजार ल्हारां 
देखून म्हाका अशें शेवटिलें ? 


मूंगफोड 

हांव खंय चुकतां ? 


तुजेखातीर हावेसाचो 
दोंगर हांवें बांदलो 
त्या दोंगराचो पेज मात 
तुज्याच खांदार घातलो 
तुजेखातीर दोळ्यांत म्हज्या 
सपन हांवें विणले 
साकार करचे पयलीं 
हांवूच मोगा शेणले 
सूख तुका मेळचे म्हण 
मनाचो दर्या केलो 
दर्यांत पेंवतां पेवतां 
तूंच मदीं बुडलो 
तोंडार हांसो पळोवंक 
काळजांत गुलाब रोयले 
हात घातलो मात 
कांटेच तुका तोपले 
तुजेखातीर जगांत ह्या 
करचें हांवें कितें 
तुज्या विणे जिवीत म्हनें 
जातलें रितें रितें 

रीण 


तुज्या जल्मान दिसलें म्हाका 
सर्गाक तेंकयलो हात 
तोंडार तुज्या हांसो पळोवन 
लजली बाबडी रात 


मुदयाळ्या केसां भितर 


लिपले म्हजें दूख 
जगाक सांगत सुटले 
तूंच म्हजे सूख 
बंद आशिल्ले मुठींत बाळा 
पळयलो हांवें संवसार 
पायार उबो रावलो तूं 
घेवन म्हजोच आदार 
आता हांव हुंबऱ्यार बसून 
वळवळटा पेजे निसाक 
खिणां खिणाक दोश दितां 
तूं जल्मल्ल्या दिसाक 
तोंडार तुज्या हांशा जाग्यार 
आतां येता राग 
केंसांतलें दूख बाळा 


काळजाक घालता दाग 


मुठी सुटून हात वाडल्यात 
लांब जाल्यांत बो 
पाय तुजे शिंकल्यात 

घालूक म्हजेर खोटा 
तुका केल्लें सगळं हांवें 
कर्तव्य देखून केले 
तुवें दिल्लो निवळ मात 
हांव तुका रीण जालें . 

स्वतंत्र गुलाम 


स्वतंत्र देशाचे गुलाम आमी 
गिन्यान दवरले घाणाक 


कणसां 

कापून गेले फिरंगी 


आमी झगडटात तणाक 

मामा - पापा , नाना - नानी 
सवय जाल्या ताळ्याक 
आवयक कोनशाक दवरून 

सासू - मायक दसयल्या गळ्याक 
जय हिंद , जय भारत 
दर राजकी सुवाळ्याक 
तलवारीनी हाडील्ली स्वंतत्रताय 
विकतात एका खिळ्याक 

ल्हान - व्हडांक , जाण्टे - नेण्ट्यांक 
लागलां विदेशी वारें 
शाब्बास ! आमच्या व्हड्याक 
जोडला आमी फिरंगी वेरें 

सैमाची जाप 


लजेझाडा सांग गो म्हाका 
जनेल कित्याक धापता ? 
मनीस जातीर विश्वास ना 
भिरांत म्हाका दिसता 


तेऱ्या पानार उदक घाल्लें 
नेगार कशें गेलें ? 
आरतें आसलें परतें करूंक 
तुमचेच कडेन शिकले 


बेनली बाये आंब्या झाडाक 
कित्याक खाता पिळून 


जाप तुका मेळटली 


मात्शे पळय वळून 


सैमा तुज्या पुता धुवांक 
लागला कित्याक पिशें 
तूं विचारूंक कोण गा 
तुजेंच पळय चलता कशें 

परक्यालें धन 


तुज्या म्हज्या घरा मदी 
अंतर आसलें मैलांचे 
तरी दारार आयलें हांव 
घर सोडून जल्माचे 


तुज्या नात्यांतल्या मनशांक 
म्हजेच कशे मानचे हावें 
हुंबऱ्यार पावल घालचे पयलीं 
हुकूम म्हाकां घातलो तुवें 


हु 


तुज्या घरांत सगळ्यां खातीर 
तूं एक पेट्टो दिवो 
दिव्या पोंदा काळखांत सांडून 
म्हज्या मात काळजाक घावो 


आपलेंच कशें समजून म्हाकां 
माये उतर दिवचें आसलें 
दोश तुमकां दिवू कसो 
आवय बापायनूच परकी मानले 


भूयफोड 

अशेंच जगचें आसा 


जिविताच्या हारशांत 
नशिबाचो खेळ पळय 
वयर चडिल्ल्याची खोस 
सकयल आशिल्ल्यांकूय कळय 


दार भरून वोतता तेन्ना 
शेजाऱ्यांच्या दारार मार 
तुज्या देण्यान मात तरी 
कमी जायत तांचो भार 


काळखाक दोश दिवचे परस 
वात पेटोवन उजवाड कर 
सुखाचो मारून शिंवर 
दूख तुजें काळजांत भर 


कांटे कुटे तोपले तरी 
फुलांची तुस्त कर 
जिऱ्या सारको वास येवंक 
आंगट्या पोंदाक ताळटार मर 

रिते हात 


नखेत्रांचो पाटलो 


चुकून मळबार ओतलो 
एक - एक तिकली 


निळ्या मळबाक दसली 
तुकां दिवंच्या वेळार मात 
आज रिते म्हजे हात 


रंग हाडलो कळसो भर 
झाडार मारलो सकल वयर 
तरेकवार फुल्लीं फुलां 
रस चिवून गेली पिला 
तुकां दिवच्या वेळार मात 
आज रिते म्हजे हात 


धर्तरेची तांबडी माती 
चान्याची घालून मेथी 
पुनव ती भांगराळी 
सपना वरीं रंगयाळी 
तुका दिवच्या वेळार मात 
आज रिते म्हजे हात 


भूयफोड 

नखेत्रांची माळ ना 
फुलांचो हार ना 
चान्न्याची मेथी ना 


तुका दिवूक 


आज मात 


मोगा विरेत कांयच ना 

कविते रूपान काणी 


तुज्या म्हज्या संवसारांत 
गुलाबाची फुलां 
अमृत पिवूक बोवाळटां 
माणकुलींच पिलां 


मदींच एक बाय 
कुशीक म्होंवा झरो 
सकाळ सांज तुवें म्हजो 
मोग केल्यार पुरो 


दिसभर साळकांच्यो 
पाकळ्यो आमी मेजच्यो 
काजुल्यांच्या उजवाडान 
राती आमी सारच्यो 


हांसत नाचत माडा वांगडा 
मळबा मेरेन वचचें 
नखेत्रांचें शीत रांदून 
केळी पानार जेवंचें 


पुनवेचे शितळ चान्ने 
भरचें तेऱ्या पानांत 
तुजी म्हजी मोगा काणी 
बरोवची कविते रूपांत 


मूंगफोड 

ती 


मळबाच्या आसऱ्या खाला 
संवसार तिणे मांडला 
वेंतभर पोट भरूंक 
अब्रू आपलो सांडला 
माजरा वरी दोळे धापून 
झोंपय तिचेर मारतात 
दुसऱ्याच खिणाक दोळे उगडून 


वेशा म्हणून थुकतात 


सुरक्षा करूंक तिची 


वण्टी आसल्यो चार 
कोणांक खबर वण्टी भितर 
कसले अत्याचार 
लक्ष्मण - रेशा पार करूंक 
जायत कितें कारण 
भायर ती गेलीच ना 
भितरूच आसलो रावण 

देव खंय आसा ? 


देवाक सोदूंक नेटान भोंवलें 
हांगा थंय सगळ्याक धांवलें 
दुस्मानाच्या दोळ्यांत मात 
चुकून लेगीत पळोवंक ना 
ह्याच खातीर जायत घडये 
देव म्हाका मेळूक ना 


देवाक दिली नाल्ल - पोड 
आरती - पुजा केल्यो व्हड 
दारार आयिल्ल्या भुकेल्ल्यांक 
जेवण मात वाहूक ना 
ह्याच खातीर म्हजें दान 
देवामेरेन पावूक ना 


मातये पुतळ्याक चडयले हार 
देवळा भायल्यान मजबूत दार 
शेजाऱ्यांच्या उल्याक मात 
कान हांवें दिवूक ना 
म्हज्या आकांताच्या वेळार 
म्हाकाय देव पावूक ना 


भूयफोड 

तुलना 


गिरेस्तांच्या घरांत 
दार भरून ओतता 
गरिबांचे खोपींत 
तांदळा आयदन रडटा 


गिरेस्तांच्या घरांत 
चडशी झगडी 
गरीब खुशाल जियेतात 
जरी भुरगीं उगडी 


गिरेस्तांक दिसता 
भंय चोरांचो 
गरिबां माथ्यार 
आसरो मळबाचो 


गिरेस्त - गरीब 
केली कोणे 
काल आज फाल्यां 
हेच एक उमाणे 

आसा तशेंच घे 


सोबीत म्हजें रूप तूं 
चंद्राक सर करूं नाका 
त्या चंद्राक दाग आसा 
हे तूं विसरूं नाका 
काळे काळे लांब केंस 
सांवरी कापसाक जोडनाका 
कापसा वरी केंस उडल्यार 
सहन जावचें ना म्हाकां 
ओडलायणे दोळे म्हजे 
साळकावरी म्हणू नाकां 
साळक ते चिखलांत फुलता 
कशे हे समजना तुकां 
म्हाका तुजें करचें आसल्यार 
दुसऱ्याकडेन तुलना नाका 
आसा तशेंच घेत जाल्यार 
व्हड खोशी जायत म्हाका 

न्याय 


बाबळिच्या कांट्यांमदीं 
फूल जावन रावचें आसा 
अन्याया आड आवाज काडून 
न्याय म्हाका मागचो आसा 

काळखांतल्यान वाट काडीत 
उजवाड म्हाका सोदचो आसा 
म्हजे मुखार फकत म्हाका 

म्हजेंच नांव जोडचें आसा 
आशिर्वादाची भीक सोडून 
हक्क म्हजो मागचो आसा 
कालच्या दिसाक रडचे परस 
आयचो दीस जगचो आसा 

देव कितले ? 


देवा तुजे रूपकार वेगळे 
एक केले जाल्यार सगळे 
तुका कांयच हरकत ना 
मात तुज्या मनशांक हे 
कशेंच सांगल्यार समजना 
खुरीस आसू देवळा मुखार 
देवळा फुडें इंगजे उबार 
शिमां खातीर तुजी देवा 
झगडी केन्नाच घडूक ना 
क्रिस्ताव लोकांच्या जेवणांक 
हिंन्दूंगेर मात प्रवेश ना 
एकाच झाडाची दोन फुलां 
खुरसाक आनी देवळाक घाला 
हाचे खातीर तुमचे मदीं 
वाद - विवाद जावूक ना 
सगळे मेळून एकूच देव 
वेगळेचाराची गरजूच ना 


मूंयफोड 

सरळ सभाव 


वांकडो रस्तो दिसलो तरी 
सरळ वाटेर पावल दवर 
चाल वांकडी आसली तरी 
काम सदांच नीट कर 


वाकड्या कानांत सरळ उतरां 
सदांच सरळ काडची भितर 
तोंडान उलयल्लें ' सुरी ' उतर 
कानांत जावंचे न्हय ‘ कातर ' 


वांकड्या मेंदवांत घोळचे सदांच 
माडयां सारके नीट विचार 
दोळे वांकडे आसले तरी 


सदांच नीट पळय मुखार 


गोल - गोल संवसारांत ह्या 
नीट मनीसपणान वाग 
काळीज वांकडे आसले तरी 
सरळ मोग करूंक लाग . 

हांव गोंयचो मंत्री 


म्हारगाय तेंकल्या गळ्याक 
उतर सुटना ताळ्याक 
म्हाका ना भिरांत 
सगळे म्हज्या घरांत 


परजेचे पिळून रगत 
थंडयेक घेता वखत 
मात वेचणुके वेळार 
हात सोडीत दारार 


दुसऱ्यापरस हांव बरो 
उदरगत करतलों खरो 
कितलींच काडली रिणां 
उदरगतीचें नांव ना 


कितली तुमची अपुरबाय 
असलीच परजा जाय 
तकले वयर सत्री 
हांव गोंयचो मंत्री 


भूयफोड 


देवाचें आसणे 


पानांचो सळसळाट 
सुकण्यांचो चिवचिवाट 
उदकाचो खळखळो 
कावळ्याचो ताळो 
याद तुजी हाडटा 
देवा याद तुजी ! 
भुरग्यांचे रडणे 
नवेंच पाळणे 
ऊसाची गोडसाण 
कारात्याची कोडसाण 
वावर तुजो परगट्टा 
देवा वावर तुजो ! 
दाळिंबाचे दाणे 
शेंगातले चणे 
दिसाची वरां 
आंबटसार तोरां 
किर्त तुजी गाजता 
देवा किर्त तुजी ! 
सुनामीची ल्हारां 
मोडिल्ली घरां 
बियांतलें जिवीत 
एका - मेकाची प्रीत 
तुजें आसणे स्विकारता 
देवा तुजें आसणे ! 


भूयफोड 

गोंय 


सोबीत सुंदर प्रदेश तूं 
गोंय तुजें नांव 
गोंयकारांचें व्हडपण आनी 
तसोच आमचो गांव 

हांगा शेतां थंय शेतां 
न्हेसल्यांत पांचवी साडी 
भोंवडेकारांक भुलयतात 

आंबे - पणस , माड - माडी 
गोड - गोड म्होंवासारकी 
कोंकणी आमची भास 
गोंयकारांच्या काळजांत आसा 
मायेमोगाचो वास 

दर्यादेगेर , शेता मेरेन 
बळायो उब्यो नेटान 
नुस्त्या पाटली घेवन माथ्यार 

मारी चलता नेटान 
सगळ्या क्षेत्रांनी नांव गाजता 


हुशार आमी गोंयकार 


चोरांक पासून चोरूंक हांगा 
उगडे आमचे दार 


भूयफोड 


43 


वेगळोचार 


म्हज्या कपांतली दुदा साय 
आवय घाली तुका 
म्हातारपणार त्रास तिचे 
काडूंक पडटात म्हाका 


चलो देखून म्हळे तिणे 
पुता शीक तूं बरो 
म्हाका मात हिणसायलें 
शिकलां तितलेंच पुरो 


खेळटा आसतना पडलो तूं 
घर माथ्यार घेतले 
म्हाका मात लागले तेन्ना 
मोन्यांनीच हांवें सोंसलें 


एकाच कुसव्यांत जल्म घेवून 
वेगळोचार हो कसलो 
आमी आमचींच दुस्मान जाल्यार 
कितें करीत दादलो . 

मोग तुजो 


कशें तूं आयकतलो 
उतर म्हज्या तोंडांतलें 
कशें तुका सांगू हांव 
गुपीत म्हज्या काळजांतलें 


आंतकड्यांचे खोलायेक थावन 
सगळे तुका सांगले 
समजून म्हाका घेतलो अशें 


मनापासून दिसलें 


भावनाचो कळसो हांवें 


तुज्यामुखार ओतलो 


हात सदळ करून तूं 
मस्कऱ्यांनी हांसलो 


ल्हान व्हड चुकी पासत 
तूं म्हाका हांसता 
ह्याच खातीर मोग तुजो 
करूंक भिरांत दिसता 


भूयफोड 

अमर नांव 


भुरग्यां सारको गोड उलय 
कोगळां ताळ्यान संवसार भुलय 
गीत गावून एकचाराचे 
नातें सांबाळ मनिसपणाचें 


सुर्या वरीं परजळ फांकय 
वाटसुऱ्यांक रस्तो दाखय 
लांशें पुसून दुबावाचे 
चान्ने शिंपडाय विस्वासाचे 


जिणेक कर मोगा झरो 
सभाव जावदी शितळ वारो 
अंत तुजो जाल्यार जांव 
सदांच अमर उरचें नांव 

नशीब 


गीम सोंपून पावस आयलो 
घराक लागल्या घळटी 
सगळे उदक भितर सरून 
लाकडांक लागल्या वाळटी 
रान्नी पोलांत उजो घालूक 
फस्का काडी पेटना 
चुलीर आयदन सळसळटा 
भितर घालूंक कांयच ना 
कोनशाक बसून भुरगी बाबडी 
तोंडांत घालतात बोटां 
भितर गेल्यात दोळे तांचे 
खरीक लागल्यांत पोटां 
पावसा वांगडा सगळे तिचें 
दर्यांत वचून बुडलां 
काय बरें नशीब 
सोऱ्या गादयेर सांडला 


भूयफोड 

वळख 


रस्त्यार म्हाका सोडचो आसल्यार 
कुस्व्यांत आसरो कित्याक दिलो 
वळख म्हजी दिवंच्या वेळार 
बापूय म्हजो खंय गेलो 


उलो मारलो तेन्ना तुमी 
भेरे केले तुमचे कान 
सगळ्यांनी सांडलो म्हाका 
कोणेच दिवूक ना मान 


आवय - बापायच्या मोगाची 
काळजांत उरली आशा 
म्हजे कडल्यान बरें घडपाची 
उरूंक ना अपेक्षा 


बंदखणिच्या सरयां भितर 
दीस सारतां हांव 
अनवळखी जगांत ह्या 
कोणांचेच ना नांव 

एक सांज दर्यादेगेर 


सुर्या दर्यांत बुडटा 
तरणीं काळजां जुळटा 
वडिलांचो दोळो चुकयत 


गुपतीं हांगा मेळटा 


रापणी तडीर हाडटात 
खारवी आमचे भाव 
घांट वाजताच म्हणटात 
देवा आमकां पाव 
दिसभर वाऱ्यार धोलपी 
मोने सगळे रूख 
ल्हारां वांगडा पयसावता 
जड मनांतलें दूख 
चंद्र पळय मळबांत 
व्हंकले सारको लजता 
धव्या फूल्ल कुपांआड 
बाबडो पळय लिपता 

कुरू बावलो 


दोळ्यांतली दोन दुकां 
गाला खळयेंत देंवली 
शिपयेंत एक पडले 
मोती जावन रावलें 
दुसरें थंयच उरलें 
गालार पळय सुकले 
सुर्याची दोन किर्णा 
दारा मेरेन आयलीं 
एकलें भितर सरलें 
घर उजवाडान भरलें 
दुसरे भायरूच रावले 
परत मळबार पावले 
मनशाच्यो दोन जाती 
संवसारांत ह्या आयल्यो 
एक दादलो 
व्हडपणान भोंवलो 
अस्तुरेच्या सांगण्यान 
रचतल्याक विसरलो 

श्रध्दांजली 


देशाची राखण करूंक 
काळजांत उजो पेटलो 
निमणो थेंबो रगताचो 
झुंजा मळार व्हावलो 
लग्ना सव्यार सोडली 
नवऱ्यान आपले व्हकलेक 
वळून पळोवंक विसरलो 
घोव आपले बायलेक 
कितल्याच भुरग्यांक बेखबर 
बापूय म्हळ्यार कितें 
सोडून गेले तुमी 
आपलेपणाचे नातें 
शहीद जाल्ल्या जवानांक 
ऑपता श्रध्दांजली 
त्याग करून जिणेचो 
सुटका आमकां दिली 


भूयफोड 


51 


संवसार तो 


संवसार तो ! 
पळोवंक गेल्यार गोल 
सोदूंक गेल्यार खोल 
चितूंक गेल्यार लांब 
रूंदाय मेजून सांग 


खेळटल्याक मैदान 
शिंकतल्याक गिन्यान 
भुकेल्ल्याक जेवण 
तानेल्ल्याक पिवण 


गिरेस्तांक मजा 
गरिबांक सजा 
जल्माक येतल्याक सुरवात 


मरतल्याक वळटा फाट 

तो 


तुका म्हजे जिणेंत 
खंयच्याय मोडणार येवकार 
तुजे मुखार कितलोय वेळ 
सारूंक हांव तयार 
तुज्याच खातीर नटटां हांव 
पळय कसल्यो मोडी 
वायट दिसता जेन्ना तूं 
काडटा म्हज्यो खोडी 
पिराय म्हजी वाडल्या तरी 
तुजीच करता तोकणाय 
सगळो दीस फाटीं - फुडें 
तूंच म्हाका जाय 
तुज्या दोळ्यांत सगळी जीण 
जगची आसा म्हाका 
हारसो तो वायट बरें 
तोंडार सांगता तुकां 


भंयफोड 


53 


3 


तुवें म्हळे आनी ... 


तुवें म्हाका म्हळे 
हांव चड उलयतां 
त्या दिसाच्यान हांवें 
उलोवपाचेच सोडले 


तुवें म्हाका म्हळे 
हांव चड हांसतां 
त्याच खिणाक म्हाका 
रडचें अशें दिसलें 


तुवें म्हाका म्हळे 
हांव आयतें खाता 
काम करचे पासत 
हांव घराभायर सरलें 


तुवें सदांच म्हाकां 
तुच्छ नदरेन पळयलें 
तुजें आसून लेगीत 
हांव परकीच उरलें 

म्हाका जाय तशेंशन 


जिबेक हाड आसले तर 
काय बरें जावपाचें 
वायट हांव उलयताना 
मात्शे तरी दुखपाचें 

मनाक रूंदाय दिल्ली तर 
सुखी हांव आसपाचें 
कितले मेरेन चित , हावें 

हे म्हाका कळपाचें 
काळजाक खोलाय आसली तर 
भितर हांव देवपाचें 
नाका आशिल्लें आसा तें 
हुमटावन भायर मारपाचें 

आयुश्य कितलें कळिल्लें तर 
मळबार हांव उडपाचें 
गर्व म्हज्या माथ्यार चडून 
तुका देवा विसरपाचें 

निवडणूक 


उमेदवारांचे भिरे हाडून 
फुडें उबें केला 
निवडून हाडचो कोणाक 
मन म्हजें घुस्पलां 
कुशिल्ल्यांतलो बरो काडपाक 
एकदम सोंपो उपाय 
सगळेच कुसल्यात जाल्यार 
बरो कोणाक म्हणचो काय 
थोडे वेचणुकेक बसतात 
अर्दे उबे रावतात 
तांचे मदीं फरक ना 
सगळेच हांगा चोरतात 
उपाय आसा एकूच आतां 
जुआरी पुलार सगळ्यांक हाडचे 
वयल्यान धुकलून सकल उडोवन 
पेंवपाक हुशार कोण ते पळोवचे 
जो कोण पयलीं पेवन 
नदी करता पार 
तोच जातलो म्हजो उमेदवार 

तूं 


उतर जावन आयलें तूं 
काणी जावन गेले 
फूल जावन आयलें तूं 
काटे तोपून गेले 
ल्हार जावन आयलें तूं 
तुफान काळजांत केले 
वारें जावन आयलें तूं 
मनांत वादळ केलें 
उजवाड जावन आयलें तूं 
काळोख करून गेलें 
सूख जावन आयलें तूं 


दूख दिवन गेलें 


जितले पावट आयलें तूं 


नुकसाण करून गेलें 

सुचोवण्यो 


संवसारांत वायट आसा 
म्हणचेपरस बरें कर 
कुड्डो तो हांसचे सोडून 
लागीं वचून हाताक धर 
भाशण दितना चुकल्यार जाता 
कर्तव्य तुजें सारकें कर 
फटी सांगून जगचे परस 
सता खातीर एकदाच मर 
गिरेस्तांक वेंगोवचे परस 
दुबळ्यांक दी मोगा उतर 
गुलाबाची तुस्त करूंक 
पयलीं ताचे कांटे कातर 
जिणेत जाय ते घडले तरी 
बऱ्याचोच हिशोब दवर 
वतना रितोच वतलो तूं 
नांव गाजूं संवसारभर 

भुरगेपण 


यादिंच्या भोवऱ्यांत 
भुरगें हांव ल्हान 
आवय म्हांत वतां 
लागली जाल्यार तान 


तें पळय पडले 
आवयस ! व्हांवता रगत 
धावून आवय येता 
हातांत घेवून वखद 


काय बरे झोपाळ्यार 
फाटी - फुडें धोलता 
इश्टां वांगडा शेता बांदार 
लिपचेल्यांनी खेळटा 


यादी भोंवर थांबलो 
भायर हांव आयलें 


खिणभर भितर वचून 
शेणिल्लें भुरगेपण मेळ्ळे 

रस्तो 


वायट उलोवंचें न्हय 
देख बरी दिली 
पूण कितें उलोवू 
सांगूक तूं विसरली 


वायट आयकुचें न्हय 
कानार धरले हात 


कितलो वेळ पासून 


तुवे सांगूक ना मात 


वायट पळोवं न्हय 
धाप तुजे दोळे 
सांगूक तूं विसरली 
नदर आसा मनाक पळे 


हाताक म्हज्या धरून 
चलूक तुवें शिकयलो 
खंयचो रस्तो सांगूक ना 
वांकडोच हावें आपणायलो 

अशें म्हाका घडले 


गर्वान भरून म्हज्या घराची 


तुस्त हांवें गायली 


तेन्नाच ती खावणी 
दोळ्यां समोर आयली 
गरजे भायर म्हज्या भुरग्यांचो 
हुस्को हावें केलो 
तेन्नाच म्हाका जेजू 
देव मंदिरांत मेळ्ळो 
व्हडपणाचो मुखूट घेवन माथ्यार 
संवसारांत केले वांटे 
जेजूच्या कपलार मात्शे 
भितर तोपले कांटे 
पातकान भरिल्लो जड पालोव 
उडयलो म्हज्या भुंजार 
ना कळटां खूरीस दिलो 
हांवें जेजूच्या खांदार 
दुसऱ्याची शिडी करून सदांच 
वयर चडयलें म्हाका 
जेजू जमनीर पडलो 
दूख जाली ताका 
गिरेस्तकायेची हिसपा भायर 
केली हांवें आशा 

हात उगडून खुरसार 
जेजून म्हळे पिशा 
सदांच हांगा भिराड अशें 
मनांत चिंतले हावें 
जेजून प्राण सोडलो 
सांगून घात घेतलो तुवें 

गुलमोहर 


गुलमोहर सदांच म्हाका 
सहज लायता पिशें 
आज पासून खबर ना 
घडटा कित्याक अशें 


गिमाळ्यांतलें खर वोत 


आंग ताचें हुलपायता 


पावसाळ्यांत तांबडी फुलां 
जिवाक म्हज्या थाकाय दिता 


झुजाक वतल्या सारको 
कमरेक ताच्या तलवारी 
वाटसुऱ्यांचो आलाशिरो 
उणें ताका लेखलो तरी 


फुलां तुरे पळयल्यार 
प्रतीक खऱ्या एकवटाचे 
ह्याच खातीर जायत घडये 
नातें आमचं युगां - युगांचे 

सपन 


रातच्या वेळार न्हिदे भारार 
आपशींच उगडलें दार 
एक परी काय बरी 


आयली म्हजे मुखार 


गोरे हात , घेवन वात 
मोतयांवरीं तिचे दांत 
केंसां रंग पळोवन दंग 
फिकी पडली काळी रात 


म्हळे तिणे , माग देणे 
भलायकी वो मोतयां दाणे 
म्हाकाच विसरले मोतयांक भुल्लें 
फाल्यांचो दीस पळयला कोणे 


सकाळी उठत , हातपाय घट्ट 
मोतयांनी भरला बोट 
तरी बरें , सपन खरें 
भलायकीच सत , सगळे फट 


64 


भूयफोड 


घर 


विश्वासाचे बुनयादीर 
वण्टी मोगाच्यो 


एकवटाच्या पाडसाक 
कांबी मायेच्यो 


मजबूत वांशार 


सोशीक नळे 
फुडें आसचें 
अपुरबायेचे मळे 
भांगरा किर्णा 
चांदी जनेलांत 
शितळ वारो 
खेळचो घरांत 
दुस्वासी दुर्गा 
भायल्यान नाका 
येवकाराची तो ! 


जाय म्हाका 
शांती निवास 
नांव घराक 
निस्वार्थी चावी 
आसची दाराक 

रेंदेर 


शेता बांदार , वांकड्या माडार 
रेंदेर उर्बेन चडटा 
काती आनी दामणे हातांत 
मळबा मेरेन पावता 


कवळांत बसून आयकता 
संदेश देवा कडलो 
सुरे रूपान सहज कळटा 
देवाक आमचो मोग कितलो 


बांदिल्ले माडा पोंयेंत 
गोड रस व्हावता 
उमेदिचे आवडे घोटीत 
रेंदेर शिळोणी घालता 


अमृताचो कळसो सदांच 
आसता ताच्या खांदार 
याद काडीत देवाची 
चलता ताचो संवसार 


66 


भूयफोड 


नदर 


नदर आसता मोगाची 
भुरग्यांकडेन आवयची 
एक आसता रागाची 
दुस्मानांक पळोवपाची 


एक नदर अर्थाभरीत 


मनांतले सांगता गुपीत 
काळजांतली कळटा प्रीत 
नदरेची वेगळी रीत 


कावळ्याची एक नदर 
निरखिता सगळो पदर 
केन्नाय नदरेंत भितर 
आसता मोगा उतर 


नदरेन संवसार दिसता 
नदरेन नदर लागता 
नदरेन काळजां जुळटा 


मरणान नदर धांपता 

दोश कोणाचो ? 


वाट दोन दिसा मदली 
दाखोवंक आसता रात काळी 
विसव मात्सो घेवचे खातीर 
सैमान मनशां खातीर केली 


शांत शितळ दर्या वेळो 
शेकान - शेक तांच्यो माळो 
मानव जातीचें वायट पळोवन 
सुनामी जावन कळवळ्ळ्यो 


व्हड ल्हार तडीर आयलें 
वांगडा प्राण घेवून गेलें 
सूख सोडून भोग घेतलो 
देखून सैम कल्मले 


देवाचो कांयच दोश ना 
ख्यास्त ही ताणी धाडूंक ना 
आमच्याच हातानी आमचोच फोंड 
खणला हातूंत दुबाव ना 

जिविताच्या मोडणार 


जिविताची गाडी घेवून 
अशा मोडणार पावलां 
फाटीं सरूंक वेळ ना 
फुडें वचूंक सांगात ना 
कितें करचे समजना 
जिविताचे व्हडे म्हजें 
अनवळखी दाँत सोडलां 
वळून पळयल्यार सुकती 
मुखार पळयल्यार भरती 
नदरेक कोणूच दिसना 
जिविताचो पतंग हांवें 
उगड्या मळबार उबयला 
वयर वचूंक फूंक ना 
सकल ओडूंक तांक ना 
म्हजेर म्हाका विश्वास ना 
जिविताची काणी बरोवंक 
मनांत म्हज्या येवजिला 
पेन ना बरोंव कशी 
कागद ना पेन दिशी 
म्हाका समजपी कोणूच ना 

आशिर्वाद 


पांचवो चार चुडो 
व्हकलेच्या नाजूक हातार 
फुलांची फांती खोयल्या 
लांब काळ्या केंसार 


काजळ घालून दोळे 
भांगरा सपन विणटा 
पांचवोच जांव फुडार 
कांकणां खळखळ हांसता 


मेहंदिच्या रंगा सारकी 
तांबसाण जिणेंत भरूं 
फुलांचो म्होव वास 
आंगणांत तुज्या उरूं 


एक सुखी घराबो 
घडचो तुज्या हातान 
सुर्या तुज्या माथ्यार 
वायट जळू वोतान 

निसण 


सकयल्यान वयर चडपाक 
वयल्यान सकयल देंवपाक 
निसणीचे पावंडे 
सगळ्यांचेच आवंडे 


सकल आशिल्ल्यांक उत्सुकता 
वयलो जाणा कितें भोगता 
एकल्याक चडटी 


दुसऱ्याक देंवती 


सकयलो वयल्यान ओडटा 
वयलो सकयल्याक चेपता 


दोगांयचे मुखार 


आपलोच संवसार 


एकल्याक पडपाची भिरांत 
दुसरो सुगूर मुळांत 
खाला नविदाद 


तेंगशेर कापस्ताद 

जुवळी 


तुजी आनी म्हजी जोडी 
सैमाची एक अप्रूप घडी 
म्हजी तकली तुजे तकलेक 
तरी हांसतात पावलां चांटेक 


वांगडाच आमी भोंवतात 
सांगातान आमी जेवतात 
जुवळी तरी एकच भावना 
एकामेकाचो दुस्वास ना 


जगांत ह्या मनीस साबार 
रूपां तांचीं जिनसांवार 
वेगळे काळीज वेगळी चिंतना 
एका मेकांक वळखना 


जल्मा पासून जुवळीं मनां 
आमकां कोणाचेर शीण ना 
वेगळे जल्मपी भाव - भावांक 
मोगान जियेवपाक जमना 

अस्तुरी 


फुलां सारकी 

नाजूक 

ती 
वास घेवून पळे 
कोळशा सारकी गरम ती 
सांबाळ तुजे दोळे 


बर्फा सारकी मोव 
एकाच खिणाक विरगळटा 
भुरग्यां खातीर हिरकणी जावन 
रायगडाचे दोंगर देवता 


मायेचे जाळ विणून 
आपल्यांची राखण करता 
नव्या जिविताक बिराड दिवून 
संवसारांत पाळणे हालयता 


सुखाचें रूपणे घालून 
दूख पदरांत सांबाळटा 
दादल्याचो जोडून सांगात 
समाजांत ताका पूर्ण करता 


कायद्याची तागडी हातांत 
न्यायालयांत उबी दिसता 
कुसव्यांत जल्मल्ले राक्षस पळोवन 
बाबडी आपले दोळे धापता 

तुजे कडल्यान 


तुज्या दोळ्यांची मोनी भाशा 
बाळा म्हाका समजुची आसा 
तुज्या तोंडांतलो चंचरो स्वर 
म्हजे बोलयेंत घालचो आसा 


हट्ट कसो धरचो तो 
बाळा मातशें म्हाका शिकय 
बापाय कडल्यान मागीर हांव 
कितें मागून हाडटां पळय 


तुज्या सारको मेकळ्या मनान 
तोंडार कसो घेवू हांसो 
फाल्यांचो हुस्को फाल्यार सोडीत 
दोळो हांव लावू कसो 


म्हज्या हातात धरून तुका 
आकार बाळा दिवंचो आसा 
तुज्या सुफळ भविश्या खातीर 
आज इतिहास घडोवंचो आसा 

मूंगफोड 


सुर्याची भोंवडी 


मळबाची भोंवडी करून 
सुर्याक जालें पुरो 
म्हळे ताणे घरा वचून 
सुस्त न्हिदल्यार बरो 
संदी पळोवन काळी रात 
आयली मळबा मांडार 
निर्भयपणी सुरू केलो 
नखेत्रां दिव्यांचो व्यापार 
पांय सोडून सुर्या देवाक 
मात्सो लागलो दोळो 
रातकिड्यांचो आवाज आयकून 
कूस परतीत कळ्वळ्ळो 
धेगसो सोडून उदेंतेकडले 
जनेल उगडले मात 
सुर्याच्या किर्णांक भिवून 
पळून गेली रात 
दोळे चोळीत भायर येवून 
मळबार नदर मारली 
हुशार रात ज्युस्त वचून 
सुर्या घरांतूच लिपली 
मळबाची भोंवडी करून 
पुरो जाले सुर्याक 
परत एकदा रातीन आपली 
नखेत्रां पसरायली मळबाक 

जगूंक शीक मरचे खातीर 


रागार जायन दिसता 
पयलीं मोग कर 
दुबाव धरीन दिसता 
पयलीं विश्वास दवर 


गोडसाण चाकूक जाय 
कोडू कितें जाणां जावंचें 
वयर चडूंक सोदता 
पयलीं सकल रावचे 


समाज सेवा करची आसा 
पयलीं घर सारकें चलय 
गीत गावूक येवजिता 
ताल आनी 


सूर मेळय 


आपलो अशें म्हणचें आसा 
जाल्यार एका परक्याक धर 
मरचें आसल्यार जगूक शीक 
मागीर हुस्क्या विणे मर 

कुळाराच्यो यादी 


कुळाराच्या पोरसांत म्हज्या 
वसंत ऋतू आयला 
फुलांचो वास मात 
म्हज्या गांवांत पावला 


मोगाचे गीत गायत 
फुलांक थंय तांबडो कोर 
निळी - निळी पाखा फुलयत 
म्हज्या गांवांत नाचता मोर 


हळडुव्या देंटार पळय 
आबोल्यांचे तांबडे गळे 
यादीन म्हज्या घरामुखार 
तायखिळो धापता दोळे 


पणसाचो सुरबूस वास 
साखरे डब्याक वेंगयता 
मायेन तयार केल्लीं साठा 
जिबेक म्हजे भुलयता 

कुरकूरीत आंबल्यो वचून 
मिठा उदकांत मारता उडी 
जेवणा वेळार दोळ्यां मुखार 
करमल्ली दिसता फोडी 


कुळाराच्यो यादी बांदूक 
पदर म्हजो पावना 
थंयचो वारो मनांक म्हज्या 
आफुडल्या शिवाय रावना 

जनेल 


भायले वारें भितर येवूक 
भितर रावन भायर पळोवंक 
सुर्याची किर्णां हळूच 
येवून म्हाका जागोवूक 
घराक म्हज्या जनेल आसचें 


व्यान्नीचो साद आयकूक 


दुदवाल्याक दूद दवरूंक 


दिसभर थकून - भागून 


घरा परतपी कामेरी पळोवंक 
घराक म्हज्या जनेल आसचें 


रातराणयेचो वास घरांत 
भितर सरून भरचो नाकांत 
पयशिल्लीं शेतां - दोंगर 
जप्त करूंक म्हज्या दोळ्यांत 
घराक म्हज्या जनेल आसचें 


दुसऱ्यांक पळोवन तुस्त करूंक 
शेजाऱ्यांच्या उल्याक पावूक 
वायट न्हय बरें पळोवंक 
घराक म्हज्या जनेल आसचें 

एक दीस 


एक वेळ असो येता 
मन म्हजें निर्शता 
संवसाराचो सगळो भार 
म्हज्याच खांदार पडटा 
एक रात अशी येता 
चंद्रीम येवूक विसरता 
काळखांतल्यान वाट काडीत 
पाय म्हजो निसरता 
एक खीण असो येता 
हुस्के - खंती चडूच जाता 
गिरबुज्यांची पाखा लावून 
वयर वाऱ्यार उडून दिसता 
एक दीस असो येता 
सुर्या हासत उदेता 
ताची देख घेत म्हाका 
धर्तरर जगचे पडटा 

हांव , म्हजे , म्हाका 


हांव , म्हजे , म्हाका 
मनशाचे आड नांव 
हांवें म्हाकाच काडचे वयर 
म्हजेंच सगळे बरें जांव 


हांवेंच हाडचो रंग 
म्हजेंच चित्र रंगोवचे 
कितलोसो वेळ मागीर 
म्हाकाच पळोवन मुरगटचे 


म्हजींच सांगून व्हडपणां 
हांवेंच घुमट बडोवचे 
वांकडे - तिकडे मारून पांय 
तालार म्हाकाच नाचोंवचें 


सगळो दीस म्हजेच खातीर 
रातचो सुसेग जाय म्हाका 
सपनांत म्हज्या येवून हांव 
सांगतां हेर कोणूच नाका 

आमंत्रण 


धोल - ताशे वाजयत यो 
सगळे मळब गाजयत यो 
शेतकाराचो नांगर घेवून 
शेत ताचें कसूक यो 


वाऱ्या वांगडा मोडत यो 
माडा सारको धोलत यो 
एक थेंबो शिंपयेंत पडून 
मोती ताचे घडोवूक यो 


विजे चमक फांकयत यो 
व्हडपण तुजें दाखयत यो 
पोरसांतल्या सगळ्या झाडांक 
फुलां - फुलांनी भरूंक यो 


ल्हारां सारको खेळत यो 
माकडांक - बेब्यांक हांसयत यो 
मोराक ताची पाखा फुलोवन 
राना - वनांत नाचोवंक यो 


येतना वादळ जावन यो 
लाशें पुसून काडूंक यो 
संवसारांतल्या मनशांमदीं 
मनीसपण जागोवंक यो 

भूयफोड 


देव बरें करूं 


तुस्त करची आसल्यार 
सगळ्यां हुजीर कर 
निशेद मारीन दिसल्यार 
कागदार बरोवन दवर 
विचार तुमकां पटल्यार 
मनांत तुमच्या घोळचे 


हुशार तुमी आसले 


आतां शाणे जावंचे 
जिणें प्रवासांतले भूयफोड 
मोगान हावें सोदल्यात 
सायला पानांत घालून 
तुमचे मेरेन हाडल्यात 
कोंकणीची ही सेवा 
काळजांत तुमच्या उरूं 
भूयफोड हे चाकतल्यांक 
देव बरें करूं 

ग्वादालूप डायस 


दर एक पिळगी आपली अशी संवेदना घेवन येता . तिचें 
अशें अणभव विश्व आसता . तुजे पिळगेविशी म्हाका तशेंच म्हणचें 
दिसता . ज्या अणभवांतल्यान तुमची पिळगी वता ताची सावळी 
तुमचे कवितेचेर पडिल्ली दिसता . आनी तें सभावीक दिसता . 
आजकाल दुस्वास आनी एकामेकांविशींच्या दुबावाच्या 
वातावरणान आमची मनां म्हेळी जाल्यांत . तुजीं उतरां काळजाक 
थाकाय दिता , मन उमेदीन भरून वता . आमचे परचार्जणे वृत्तीचेरूय 
तूं तुजे कवितेंतल्यान बडी मारता . आमची संस्कृताय , भास सोडून 
दिवपाक लागल्यात . पयसुल्लें आनी दुसऱ्याचें तें आमकां बरें 
दिसता . भास , भेस आनी हेर सगळे . ताचे मुखार आमकां 
आमगेल्या गिरेस्त दायजाची विसर पडटा . आमी आमकांच आतां 
घाणाक दवल्ल्यात अशें तूं किंवाट्यान म्हणटा , तुज्या उतरांनी 
लिपिल्ल्या गर्भित अर्थाक लागून तुजे हे कवितेक वेगळीच उंचाय 

